

# Ro Bueaeakaw

Sinulat nina:

**Thine Jeuelle I. Iguin**

**Michelle N. Yerro**

Gindrowing ni: **Lorlyn Marjorie A. Severo**

Edited by: **Mahnnie Q. Tolentino**

**N**agaistar sa llaya sanday lola Conching ag anang apo nga si Elias nga may pinasahi nga kusog.

“Lola, maagto anay ako sa kagueangan agud maghampang,” eaong ni Elias. “Magdahan ka apo ag indi ka magpanghalit sa mga tanom ag kasapatan nga maagyan ag makit-an nimo,” bilin it anang lola. “Huo lola,” ag dali-dali nga nagpanaw si Elias.

Sa pagtikang-tikang ni Elias, ginpamutoe-putoe na ro mga sanga it puno nga nakabaeabag sa anang ginaagyan. Haisipan na nga obrahon raya nga tirador. Sa anang pagpadayon, may nakita imaw nga puno it Balete. Nag-baging-baging imaw sa puno ngara hasta nga amat-amat nga nagkaeabali ro sanga.

Gasikaeum eon ro adlaw ag nagdisidir imaw nga mag-uli eon. May nakita imaw nga mamuea-muea ag mabahoe nga pispis nga nagahapon sa puno. “Aha, pispis!





Hara kimo oh!" ag tinirador nana raya. Pagtama it bato sa pispis, gulpi nga napalibutan it kaeayo ro pispis ag nagdabdab.

"Aaaahhh," nagsinggit imaw sa kahadlok ag nagdaeagan pauli.

Pag-abot sa baeay ni lola Conching, napan-uhan na nga ginapanghueasan ra apo ag nagakinurog. Mataas eot-a gali ro ana nga eagnat. "Apo, naalin ka? Ano ro imo nga gin-ubra?" pangutana it ana nga lola.

Ginsaysay nana kung ano ro mga natabu kana sa kagueangan. Kinuebaan si lola Conching ag haisipan na nga ro nakita it anang apo hay isaea nga ka Bueaeakaw. "Diyos ko apo, owa mo dapat rato gin-ubra. Bueaeakaw rato, isaea nga nagakaeayo nga pispis nga nagaprotekta sa kagueangan," eksplikar ni lola.

Eagi-eagi nga nagpangamuyo si Lola Conching kaibahan si Elias nga ibalik ro tanan nga sinamad sa kagueangan, pamayaron eang ro anang apo.

Pagbutwa it adlaw, nagmayad eon si Elias. Mabahoe nga pagpasaeamat ni lola Conching ay ginpamatian ro andang pangamuyo. Nagdisidir si Elias nga magbalik sa kagueangan agud magpananum it mga puno bilang kabaylo sa anang mga ginpangsamad. Ag umpisa kato, owa eon nagpanghalit si Elias sa mga puno ag sapat sa kagueangan.